

QORTI CIVILI

PRIM' AWLA

ONOR. MHALLEF

JACQUELINE PADOVANI GRIMA LL.D. LL.M. (IMLI)

Seduta ta' nhar it-Tnejn 9 ta' Novembru 2015

Kawza Numru : 16

Rikors Numru : 848/2006/JPG

Gilbert Micallef I.D. 470875(M)

VS

Seliter Limited (C.21583) u

Pamson Limited ghal kull interess li jista' jkollha (C.8838)

Il-Qorti :

Rat ir-rikors ta' Gilbert Micallef tas-19 ta' Settembru 2006, li jaqra hekk:

1. *"Illi nhar is-sittax (16) ta' Marzu, 2005 ir-rikorrenti kien involut f'incident fuq il-post tax-xoghol meta wiehed mis-swaba ta' jdejh safa' stejpiljat minn magna.*
2. *Illi konsegwenza ta' dan l-incident, ir-rikorrent soffra danni emergenti u lukri cessanti konsistenti f'dizabilita' permanenti f'persuntu u telf ta' xoghol.*

3. *Illi l-incident in kwistjoni kien dovut ghal nuqqas ta' sigurta' u attenzjoni ghas-sahha u l-inkolumita' tal-haddiema da parti tas-socjetajiet konvenuti u ghaldaqstant ir-responsabbilta' ta' dan l-incident hija unikament tas-socjetajiet konvenuti.*
4. *Illi s-socjetajiet konvenuti gew interpellati sabiex jersqu ghall-likwidazzjoni u ghall-hlas tad-danni sofferti mir-rikorrent, inkluz permezz ta' ittra ufficjali datata 5 ta' Settembru, 2006. Izda baqghu inadempjenti.*

Jghidu ghalhekk is-socjetajiet konvenuti ghaliex din l-Onorabbli Qorti m'ghandhiex:-

1. *Tiddikjara illi s-socjetajiet konvenuti, jew min minnhom, huma responsabbli ghall-incident u ghad-danni kollha konsegwenzjali li soffra r-rikorrent;*
2. *Tillikwida, occorrendo bl-opera ta' periti nominandi, d-danni sofferti mir-rikorrent konsegwenza ta' l-imsemmi incident;*
3. *Tikkundanna lis-socjetajiet konvenuti, jew min minnhom, ihallsu lir-rikorrent id-danni hekk likwidati.*

B'riserva ghal kull azzjoni spettanti lir-rikorrenti fil-ligi u bl-ispejjez, inkluzi dawk ta' l-ittra ufficjali datata 5 ta' Settembru, 2006 u bl-imghaxijiet kontra s-socjetajiet konvenuti li minn stess huma ngunti ghas-subizzjoni."

Rat li l-atti tar-rikors promotur, d-digriet u tal-avviz tas-smiegh gew debitament notifikati lill-partijiet skond il-ligi;

Rat ir-risposta tas-socjeta' konvenuta Seliter Limited tat-28 ta' Novembru 2006 (a fol.21) li taqra hekk:

1. *“Illi t-talbiet ta’ l-attur huma infondati fil-fatt u fid-dritt bl-ispejjez kontra l-istess attur.*
2. *Illi minghajr pregudizzju ghas-suespost, l-incident gara **tort kompletament ta’ l-istess attur** li naqas serjament fid-doveri tieghu bil-konsegwenza li issa qed jipprova jitfa’ l-htija tieghu fuq is-socjeta’ esponenti w terzi ghan-nuqqas tieghu.*
3. *Illi di piu’ l-attur kien gie moghti **struzzjonijiet stretti** wara **stharrig adattata fejn hu stess mar kontra dawn l-istruzzjonijiet stretti** li kienet harget il-management liema haga se tigi ppruvata fil-mori tal-kaz biex b’hekk **hu stess holoq dan l-incident.***

Salvi eccezzjonijiet ohra.”

Rat ir-risposta tas-socjeta’ konvenuta Pamson Limited tat-28 ta’ Novembru 2006 (a fol. 24) li taqra hekk:

1. *“Illi s-socjeta’ esponenti m’ghandha ebda relazzjoni legali ma’ l-attur, liema haga jaf ben tajjeb u ghalhekk ghandha tigi liberata mill-osservanza tal-gudizzju.*
2. *Illi minghajr pregudizzju ghas-seuspost u fil-meritu, l-incident li gara kien **tort assolut ta’ l-istess attur** li agixxa **b’mod irresponsabbli meta kellu l-istharrig necessarju w struzzjonijiet stretti** bil-konsegwenzi odjerni fejn qed jipprova jitfa’ l-htija ghan-nuqqas tieghu fuq is-socjeta’ attrici u terzi bl-iskop car biex jipprova jaghmel qliegħ personali.*

Salvi eccezzjonijiet ohra.”

Rat id-digriet ta’ din il-Qorti kif diversament preseduta tas-16 ta’ Jannar 2007 fejn innominat lil Dr. Veronica Galea Debono bhala Perit Legali (a fol. 27) ;

Rat id-digriet ta' din il-Qorti kif diversament preseduta tas-16 ta' Jannar 2007 fejn innominat lil Mr. Charles Grixti bhala Perit Mediku (a fol. 28) ;

Rat id-digriet ta' din il-Qorti kif diversament preseduta tas-27 ta' Frar 2007 fejn issostitwiet il- Perit Mediku u nnominat lil Dr. Fredrick Zammit Maempel (a fol. 71) ;

Rat id-digriet ta' din il-Qorti kif diversament preseduta tas-19 ta' Gunju 2007 fejn issostitwiet il- Perit Mediku u nnominat lil Mr. Anthony Bernard (a fol. 89) ;

Rat id-digriet ta' din il-Qorti kif diversament preseduta tas-16 ta' Jannar 2008 (a fol. 102) fejn irrevokat l-inkarigu tal-Perit Legali u l-Perit Mediku u halliet il-kawza Sine Die ;

Rat id-digriet ta' din il-Qorti kif diversament preseduta tas-7 ta' Frar 2008 (a fol. 108) fejn irriapuntat il-kawza u nnominat lil Dr. Veronica Galea Debono bhala Perit Legali u lil Mr Anthony Bernard bhala Perit Mediku;

Rat ir-rapport mediku tal-Perit Mediku Anthony A Bernard mahluf fl-14 t'Ottubru 2008 (a fol.. 142 et seq.);

Rat id-digriet taghha tat-13 ta' Frar 2014 (a fol. 249) fejn irrevokat l-inkarigu ta' Dr Veronica Galea Debono bhala Perit Legali u nnominat lil Dr. Claudio Zammit;

Rat ir-relazzjoni tal-Perit Legali Dr. Caludio Zammit prezentat fl-20 ta' Jannar 2015 u mahluf fl-14 ta' Jannar 2015 (a fol.. 369 et seq.);

Rat in-nota ta'sottomissjonijiet ta' Gilbert Micallef tas-26 ta' Marzu 2015 (a fol. 390 et seq.);

Rat id-dokument ezebiti u l-atti kollha tal-kawza;

Semghet it-trattzzjoni tal-partijiet;

Ikkonsidrat:

Illi **l-attur Gilbert Micallef** xehed dwar kif beda jahdem ma' Seliter Limited ta' Triq Gdida fi Triq San Gwakkinn, l-Imriehel, fis-16 t'Awwissu 2004. L-impjegat tieghu kien ta' *factory assistant*, u x-xoghol tal-kumpanija li beda jahdem maghha kien wiehed ta' stamperija. Fiz-zmien li beda jahdem l-impjegati kienu biss hu u wiehed iehor, certu Patrizio Parascandalo. Dan ta' l-ahhar kien jahdem bhal printer, filwaqt li l-attur kien jahdem fuq il-magni l-ohera kollha. Spjega wkoll illi hu qatt ma nghata xi forma ta' tahrig dwar xoghol mill-kumpanija li mpjegatu. Meta dahal jahdem mas-socjeta' konvenuta Seliter Limited, kien l-istess Patrizio Parascandalo li kien jurieh x'ghandu jaghmel fuq il-magni, u kien imur ikompli x-xoghol tieghu.

Dakinhar ta' l-accident de quo, u cioe' fis-16 ta' Marzu 2005, l-attur pogga fuq siggu hdejn magna tissejjah *stitcher* u beda jistejpilja xi pitazzi biha, cioe' dawk il-pitazzi li l-istaples taghhom kienet saret hazina wara li hargu minn taht magna ohera li tissejjah il-*collator*. Sakemm huwa kien qed juza din l-*istitcher*, waqfet hesrem il-*collator* u x'hin mar iqum minn fuq l-*istitcher* biex imur hdejn il-*collator*, zelaq u wehlitlu saqajh mal-pedala ta' l-*istitcher*. Idejh zelqitlu taht il-head fejn jigu stejpiljati l-pitazzi u l-magna stejpiljatlu subghajh ma' ktieb, bil-konsegwenza li wegga' gravement dan is-subgha (is-subgha tac-curkett t'idu l-leminjia) u kellu jittiehed l-isptar mill-imghallem Paul Agius, fejn gie operat.

L-attur irrimarka wkoll illi l-magna li korra fuqha ma kellhiex *safety guard*. Izda xahrejn wara l-incident kien mar fuq il-post u sar jaf li fuq din il-magna kienet twahhlet *safety guard*. L-attur esebixxa varji dokumenti, fosthom ricevuti ghal medicini u konsulti li kellu jaghmel, certifikati medici, dokumenti ta' l-isptar, ritratti sabiex juri l-ghamla tal-magna in kwestjoni, u dokmenti ohera.

Mistoqsi in kontro-ezami, l-attur cahad illi kien inghata xi struzzjonijiet specifici biex ma juzax il-magna in kwestjoni. Ghall-kuntrarju, qal li kellu struzzjonijiet fis-sens li jekk il-magna z-zghira taghmel xi staples li jkunu hzienu, huwa jiehu l-pitazzi fl-*istitcher*, il-magna in kwestjoni, u jirrangahom fuqha.

Joanna Micallef Dougall, mart l-attur, spjegat is-sitwazzjoni li kien jinsab fiha l-attur fl-isptar, kif ukoll applikatlu ghat-talba ghall-ghoti ta' beneficceji ghall-korrimenti fuq il-post tax-xoghol.

Patrizio Parascandolo, kollega ta' l-attur, kien fuq x-xoghol u prezenti fuq il-post ta' l-incident dakinhar li sehh. L-incident innifsu ma rahx, izda kif l-attur wegga', u ra demm m'id l-attur, ghajjat ghall-ghajnuna. Parascandolo ikkonferma li **l-impjegati ma kienu jircievu ebda tahrig dwar kif juzaw il-magni**, apparti dak li kien jurihom hu. Fiz-zmien li sehh l-incident, kienu biss hu u l-attur li kienu qed jahdmu f'din l-istamperija. Ikkonferma li magna bhal dik li **wegga' fuqha l-attur suppost li jkollha lqugh jew safety guard, biex id min ikun qed jahdem fuqha ma tidholx taht l-istapler**, u li hu gieli **gibed l-attenzjoni ta' l-imghallem** sabiex jaghmlu dan l-ilqugh, **li izda baqa' ma sarx**. Ikkonferma wkoll illi dan l-ilqugh sar **wara** li wegga' l-attur.

Dr. Imrich Molnar li spjega kif opera lill-attur kemm dakinhar ta' l-incident u anke wara.

David Saliba, (*Occupational Health and Safety Authority*) qal li l-Awtorita' ma kinitx giet mgharrfa b'dan l-incident, **hliet mill-attur stess fit-13 t'April 2006**, u ghalhekk investigazzjonijiet dakinhar ma sarux. Iktar tard inhargu **l-akkuzi kontra John Fenech u Paul Agius, u nstabu hatja u kkundannati jhallsu multa ta' sitt mitt lira Maltin (Lm600)**.

Jennifer Debono mill-ETC, ikkonfermat li l-attur kien impjegat mas-socjeta' konvenuta Seliter Limited fid-data ta' l-incident.

Dr. Carmel Sciberras, l-konsulent kkonferma li kien ra lill-attur u kien anke ghamel rapport mediku.

John Fenech, Direttur tas-socjeta' konvenuta Pamson Limited, u s-socjeta' konvenuta l-ohra, Seliter Limited, xhed li Seliter Limited kienet twaqqfet biex taghmel xi xoghol ta' stamperija. Id-direttur manigerjali ta' Seliter Limited kien Paul Agius, izda kemm hu kif ukoll Agius kienu diretturi ta' Seliter. FI-1 ta' Gunju

2007Agius u hu ma baqghux shab fin-negozju. Meta gara l-incident, Fenech ma kienx fuq il-post. Il-mahzen fejn gara l-incident kien mikri lil Seliter Limited, u Pamson Limited qatt ma kellha xi konnessjoni ma' din il-kirja. Xehed ukoll illi hu jaf illi meta gara l-incident, Paul Agius ta' Seliter Limited kien irraporta b'dan lil SMS Insurance Agecny Ltd.

Richard Vella, Direttur ta' SMS Insurance, xhed li z-zewg soċjetajiet konvenuti kienu klijenti tieghu. Ikkonferma li kien hemm *claim* miftuh minhabba l-korriment ta' l-attur, li nfetah f'Marzu jew April tas-sena 2005. Il-polza ta' l-assikurazzjoni kienet tkopri wkoll incident bhal dak odjern.

Illi l-attur esebixxa wkoll sentenza tal-Qorti tal-Magistrati (Malta) fil-konfront ta' John Fenech u Paul Agius in konnessjoni ma' l-istess incident, fejn dawn instabu hatja ta' l-ewwel u t-tielet akkuza, u gew liberati mit-tieni akkuza, u gew kundannati għall-hlas ta' multa ta' sitt mitt lira Maltin (Lm600). Din is-sentenza giet konfermata mill-Qorti ta' l-Appell Kriminali.

Illi mill-formula FS 3 esebita mill-attur, jirrizulta illi l-qliegħ tieghu matul is-sena 2005 kien ta' tlett'elef, disa' mija u tmienja u disghin lira Maltin (**Lm3998**) **gross fis-sena**.

Gilbert Micallef gie ezaminat gie ezaminat mill-Perit Mediku il-konsulent Anthony Bernard, fis-16 ta' Mejju 2008 u wara li gie mogħi li gurament spjega li kien wegħa ' idu l-leminja fis 16 ta' Marzu 2005 meta kien fuq ix-xogħol. Qal li zelqitlhu siequ waqt li kien qed juza "*collator*" ta' *printing press* u dahħal *staple* gos-seba' tac-curkett t'idu lemin. Haduh l-Isptar fejn sabu li kien sofra "*compound fracture*" tal- *proximal phalanx* tar-raba' seba' fuq il-lemin.

L-attur kien gie operat biex titnaddaf l-ferita u fit tieni operazzjoni fis-17 ta' Marzu għamlulhu ***Kirschner wire*** fil-ksur fil-għadma tas-seba' tac-curkett tal-lemin.

Il-Frattura ma kienetx għaqdet f'pozizzjoni tajba u l-gog fin-nofs tas-seba' baqa' mtella ' l fuq u kellhom jergħu jiksruhulu u għamlulu "*corrective osteotomy*" f'Jannar tal 2006.

Kienu tawh l-*antibiotics* peress li kienet zviluppata infjammazzjoni wara dan l-intervent u nehewlu l-*wire* f'Mejju 2006. Kien jattendi għall-fizjoterapija imma ma setghax jerga jgib il-moviment shih fis-seba'.

Għalkemm l-attur jikteb b'idu tax-xellug, xorta jinwita u jagħmel xogħol tqil b'idu tal-lemin u naqsitlu l-qabda tal-id. Tilef ix-xogħol li kien jagħmel f'Marzu 2006 u issa jahdem ta' *storeman*.

L-attur kien baqa' jilmenta li jhoss ugieh fis-seba', ma jiehux pilloli, u ma jistgħax jagħmel forza jew jerfa' b'idu tal-lemin. Il-pozizzjoni tas-seba' ma thalliehx jgħaddi idu f'postijiet ristretti, bħal bejn il-kaxex fuq ix-xogħol. Isibha diffiċli li jdahhal idu fil-but u ma jistgħax ihabbat b'idu l-leminija. Kellu jagħmel alterazzjoni fil-reel tal-qasba tas-sajd li juza' għax sebgħu jahbatlu magħha.

L-attur hu ragel mizzewweg u għandu zewġ itfal.

Wara ezami kliniku l-konsulent Bernard kkonkluda li Gilbert Micallef sofra *compound fracture* fis-seba' ta' curkett t'idu tal-lemin. Minkejja zewġ operazzjonijiet il-gog baqa' iebes u sfurmat u ma jpermettilhux li juza idu l-leminija normalment kemm fix-xogħol u kemm fl-affarijiet ta' kuljum. In-nuqqas ta' sensazzjoni fit-tarf tas-seba' jista' jkun kawza li jwegga' dan is-seba' mingħajr ma jkun jaf.

Għalhekk id-disabilita' li soffra tal-attur kawza ta' dan l-incident huwa ta' 12 % (tnax fil-mija).

Illi għandu jingħad ukoll illi dakinhar ta' l-incident, l-attur kellu **disgħa w għoxrin (29) sena**.

In kwantu għall-konkluzjonijiet peritali, Il-Qorti tagħmel referenza għall-insenjament ta' dawn il-Qrati:

“kif pacifikament assodat f'bosta decizjonijiet il-konkluzjonijiet peritali huma bħal materjali istruttorji

ohrajn kontrolabbli mill-gudikant, tant li kif jinghad fl-Artikoli 681, Kapitolu 12, il-Qorti mhux marbuta li taccetta dawn il-konkluzjonijiet kontra l-konvinzjoni taghha nfisha . Gie deciz, izda, illi “dan ma jfissirx pero’ illi l-Qorti tista’ taghmlu b’mod legger jew kappriccjuz. Il-konvinzjoni kuntrarja taghha kellha tkun ben fid-dubbju dik l-opinjoni teknika lilha sottomessa b’ragunjiet li ma ghandhomx ikunu privi mill-konsiderazzjonijiet ta’ l-aspett tekniku tal-materja taht ezami” (“Philip Grima -vs-Carmelo Mamo et nomine”, Appell 29 ta’ Mejju 1998). “Jigifieri l-Qorti ma tistax tinjora r-relazzjoni peritali sakemm ma tkunx konvinta li l-konkluzjoni ta’ tali relazzjoni ma kienitx gusta u korretta. Din il-konvinzjoni pero’ kellha tkun wahda motivata minn gudizzju ben informat, anke fejn mehtieg mil-lat tekniku.” (“Anthony Cauchi -vs- Carmel sive Charles Mercieca.” Appell 6 t’Ottubru 1999; “John Saliba –vs-Joseph Farrugia”, Appell, 19 ta’ Novembru 2001);”

Il-Qorti tikkondividi mal-konkluzjonijiet raggunti mill-perit legali, taddotthom u taghmilhom taghha u ma jirrizulta ebda raguni impellanti li tikkonvinci lil din il-Qorti titbieghed mir-rizultanzi raggunti

Ikkonsidrat:

L-Artikolu 1031 tal-Kapitolu 16 tal-Ligijiet ta’ Malta jipprovdi illi kull wiehed ghandu jwiegeb ghall-hsara li tigri bi htija tieghu. L-artikoli ta’ wara dan jispecificaw li jitqies fi htija kull min, bl-ghemil tieghu, ma juzax il-prudenza, id-diligenza u l-hsieb ta’ missier tajjeb tal-familja.

Dak illi trid tistabilixxi din il-Qorti hu jekk il-principal ta’ l-attur naqasx milli juza dik il-prudenza u diligenza ta’ missier tajjeb tal-familja fl-ambjent tax-xoghol li pprova.

Din id-diligenza ta' missier tajjeb tal-familja fid-dinja tax-xoghol inghatat interpretazzjoni partikolari, kif imfisser b'mod car fis-sentenza **Victor Cassar et vs. HSBC Bank Malta plc** deciza fit-3 ta' Marzu 2009¹,. Il-Qorti, propju dwar *is-safe system of work* ta' l-impjegati qalet:

“Jibda biex jinghad li huwa obbligu ta' min ihaddem biex jipprovdi kundizzjonijiet li jassiguraw is-sahha tal-haddiema fuq il-post tax-xoghol. Dan huwa principju generali li jtfafa' obbligu fuq min ihaddem, mhux biss f'kaz ta' fabbriki, magni jew oggetti ohra innominati, izda biex jipprotegi lill-haddiema anke minn att ta' terz, bhal per ezempju azzjoni ta' xi haddiem iehor jew terza persuna. Il-post tax-xoghol ghandu jkun hieles minn kull periklu ghas-sahha u sigurta` sa fejn rajonevolment Prattiku. Ghandu jkun hieles minn sogri bla bzonn ghas-sahha u minn perikli li jistghu jigu evitati ghall-inkolumita` fizika u psikologika ta' l-impjegati. Infatti f'dan it-tip ta' kawzi, azzjoni ma tkunx bazata biss fuq il-principji generali tar-responsabbilta` aquiliana kif tirrizulta mill-Kap 16 art 1032, izda wkoll minn ligijiet statutorji vigenti fiz-zmien ta' meta jsir l-incident.”

Illi ghalhekk apparti l-principji generali tal-htija kif misjuba fil-Kodici Civili, wiehed irid ihares ukoll lejn dawk il-ligijiet specjali li jirregolaw il-post tax-xoghol, partikolarment Kapitolu 424 tal-Ligijiet ta' Malta, l-Att dwar l-Awtorita tas-Sahha u s-Sigurta' fuq il-post tax-xoghol.

Il-Qrati taghna jifgħu dawl fuq il-kundizzjonijiet li jrid ikun hemm sabiex post tax-xoghol jikkwalifika bhala *a safe system of work*. Fis-sentenza fl-ismijiet **Paul Grech vs Carmelo Bugeja et**, deciza fid-9 ta' Ottubru 2006, din l-Qorti kif diversament presjeduta qalet:

¹ Prim'Awla tal-Qorti Civili per Onor. Imhalled Lino Farrugia Sacco

“Id-doveri ta’ sid ta’ entrapriża biex ihares is-sahha ta’ l-impjegati tieghu huma li:

A. il-haddiema ghandhom jahdmu f’post tax-xoghol li ma jkunx perikoluz taht ic-cirkostanzi tat-tip ta’ xoghol [safe place of work];

B. il-mod kif isir ix-xoghol [bhala sistema] m’ghandux ikun wiehed perikoluz [safe system of work];

hemm erba’ elementi li jirrendu a system of work unsafe –

a. that the defendant’s operations involved a risk of injury which was reasonably foreseeable;

b. that there were reasonably practicable means of obviating such risk;

c. that the plaintiff’s injury was caused by the risk in question;

d. that the failure of the defendant to eliminate the risk showed a want of reasonable care for the plaintiff’s safety;

C. il-fatt li l-mod kif isir ix-xoghol ilu stabbilit ghal zmien twil ma jfissirx necessarjament li is-sistema hija necessarjament wahda li ma fihix perikolu;

D. il-haddiema jkollhom ghodda li ma twassalx ghal-perikolu [safe tools and proper machinery];

E. il-haddiema ghandhom ikunu mghallma tajjeb ghat-tip ta’ xoghol li qed jaghmlu [properly skilled workers];

F. min ihaddem m’ghandux iqabbad lill-haddiema tieghu jaghmlu xoghol li mhux soltu jaghmlu u li ghalih ma kellhom stharrig; hu importanti wkoll li wiehed jara kemm ilu jahdem f’dak it-tip ta’ xoghol il-haddiem;

G. ir-responsabbilta' tas-sid tizdied jekk il-haddiem jirrileva xi perikolu involut u s-sid jinjora dan il-fatt;

H. il-haddiema ma ghandhomx ikun traskurati b'mod li jzidu l-perikolu;

I. kull min jimpjega haddiema ghandu l-obbligu li jonora lligi generali tal-pajjiz”

Illi jemergji car illi l-attur kien regolarment impjegat mas-socjeta' konvenuta Seliter Limited. Din is-socjeta' bhala l-principal tieghu kienet fid-dover li toffri lil-attur ambjent sikur fejn jahdem, u tipprevjeni kemm tista' l-periklu, a bazi tal-principji appena enuncjati.

Illi jirrizulta bhala stat ta' fatt illi fil-magna li fuqha wegga' l-attur, kien mehtieg li jsirilha lqugh apposta sabiex ma thallix l-idejn jghaddu lejn jew taht l-istapler, haga li ma saritx **hliief wara** l-incident de quo. Illi n-nuqqas ta' dan is-safety guard huwa fattur importanti hafna ta' kif gara' l-incident li bih wegga' l-attur.

Illi jirrizulta illi l-korriment ta' l-attur kien incident sfortunat, fejn wara li qam biex jirringa magna ohra, zelaq u wehlitlu saqajh mal-pedala ta' l-istitcher. Idejh zelqitlu taht il-head fejn jigu stejpiljati l-pitazzi u l-magna stejpiljatlu subghajh ma' ktieb. Il-Qorti tqis illi z-zelqa u l-fatt li id l-attur marret minghajr hsieb taht l-istapler, sar b'att tortuwitu u hadd ma jahti ghal dan – izda l-provi, mhux kontradetti, juru illi li kieku kien hemm f'postha din il-guard fuq indikata, id l-attur ma kinitx tasal sa taht l-istapler. Huwa propju minabba dan illi ma jistax jinghad illi s-socjeta' konvenuta kienet qed tipprovdi 'safe system of work' ghall-attur bhala impjegat taghha.

Illi s-socjetajiet konvenuti fir-risposti tagghom qed jikkontendu illi bl-ghemil tieghu l-attur ikkontribwixxa ghall-akkadut u ghalhekk kienu hu stess l-kagun ta' kif gara' l-incident. Dak li trid tezamina din il-Qorti huwa min kien responsabbli ghal dan l-incident. Fuq dan il-punt, din l-Onorabbli Qorti kif diversament presjeduta kellha l-opportunita' tghid dan li gej:

Huwa facli ghal dak li jipprovi x-xoghol illi jwahal fl-impjegat ghax uza ghodda mhux koperti minn apparat ta' sigurta; izda fuq kollox l-impjegat ikun qed jahdem ghall-ahjar ta' min jaghtih ix-xoghol u minflok ma jgerger u jilmenta mill-ghodda jkun medd idejh ghax-xoghol. Ma hux sew fil-fehma tal-Qorti li wiehed jattribwixxi xi tort lill-attur u nghidulu li kien ahjar li hasel idejh.

Kif irriteriet din il-Qorti fil-kawza fl-ismijiet Schembri vs. Caruana nomine deciza fit-12 ta' Jannar, 1983, employer illi jkun jaf li fil-makkinarju tieghu hemm perikolu u ma jiehu ebda passi biex jirrimedja ghal dan jesponi ruhu ghall-konsegwenzi legali li johorgu minn dan... L-employer (ghandu jahseb) illi jippjana sew ix-xoghol u jikkunsidra l-fatt li l-istess haddiema gieli jittraskuraw ir-riskji nvoluti fix-xoghol taghhom ta' kull jum.²

Hija l-fehma konsiderata ta' din il-Qorti li s-socjeta' konvenuta Seliter Limited messha rat li l-magna li kien qed jahdem biha l-attur jew issirilha l-protezzjoni mehtiega jew inkella tigi skartata ghal kollox u ma juzaha hadd. Ladarba thalliet fl-istamperija kienet qed tesponi lilha nfisha ghall-konsegwenzi ta' l-akkadut.

Illi apparti dan, is-socjetajiet konvenuti fl-eccezzjonijiet taghhom jishqu illi l-attur inghata t-tahrig necessarju biex jahdem fuq dawn il-magni. Mill-provi prodotti izda rizulta **ampjament li ma kien hemm ebda tahrig maghmul specifikatament ghall-haddiema biex jitghallmu juzaw dawn il-magni.** Kull ma kien hemm kien biss haddiem iehor, li kien jindika lill-haddiem il-gdid x'ghandu jaghmel, u dan bejn bicca xoghol u ohra, u skond il-htiega li tinqala', u mhux bhala xoghlu *full-time*. Dan ma jikkwalifikax bhala tahrig, u ghalhekk il-Qorti tichad din l-eccezzjoni.

Illi kwantu ghall-eccezzjoni tas-socjeta' konvenuta Pamson Ltd. fis-sens li m'ghandha ebda relazzjoni legali ma' l-attur, il-provi jixdu dan l-istat ta' fatt. In fatti John

² **Anthony D'Anastasi vs. Korporazzjoni EneMalta** – Prim'Awla tal-Qorti Civili – Deciza fit-28 ta' Gunju 2005.

Fenech, xhed, li r-relazzjoni li kellu l-attur kienet biss ma' Seliter Limited, u dan gie korroborat mix-xhieda ta' Jennifer Debono mill-ETC.

Ghaldaqstant il-Qorti tilqa' l-eccezzjoni ta' Pamson Ltd. u tqis illi ghandha tigi liberata mill-osservanza tal-gudizzju.

Stabbilita l-htija shiha tas-socjeta' konvenuta Seliter Limited ghall-akkadut, jonqos issa li jigu likwidati d-danni li sofra l-attur. Il-Qorti taghmel referenza ghas-sentenza **Edward sive Teddie Borg et vs. Albert Schembri et**, moghtija mill-Prim'Awla tal-Qorti Civili fil-25 ta' Frar 2013, li stabbiliet l-aktar metodu modern, ekwu, biex jigu stabbiliti d-danni. Mill-provi rrizulta s-segwent:

L-attur kellu disgha w ghoxrin (29) sena meta gara l-akkadut;

Kellu paga ta' disat'elef, tlett mija u tnax-il Euro u erbgha u hamsin centezmu (€9,312.54) fis-sena; Dan irid jigi multiplikat bil-*multiplier* li f'dan il-kaz ghandu jkun ta' 27, biex b'hekk igib is-somma ta' mitejn u wiehed u hamsin elf, erba' mija u tmienja u tletin Euro u tmienja w hamsin centezmu (€251,438.58). Dan jigi multiplikat bil-persentagg ta' dizabilita' permanenti li sofra l-attur, ammontanti ghal tnax fil-mija (12%), biex b'hekk igib is-somma ta' tletin elf, mija u tnejn u sebghin Euro u tlieta u sittin centezmu (€30,172.62). Dan l-ammont dovut jitnaqqas minhabba l-*lump sum payment* fl-ammont ta' ghaxra fil-mija (10%), biex b'hekk it-total dovut jigi sebgha u ghoxrin elf, mija u hamsa w hamsin Euro u sitta u tletin centezmu (€27,155.36).

Illi ma' dawn iridu jizdiedu xi spejjez li ghamel l-attur, u li r-ricevuti relattivi ghalihom esebihom ma' l-affidavit tieghu. Dawn jammontaw ghal erba' mija u sebgha u tletin Euro u disa' centezmi (€437.09). B'din is-somma maghduda, it-total dovut jigi sebgha w ghoxrin elf, hames mija u tnejn u disghin Euro u erbgha w erbghin centezmu (€27,592.44).

Ghal dawn il-mottivi l-Qorti taqta' u tiddeciedi billi tilqa' l-ewwel eccezzjoni tas-socjeta' konvenuta Pamson Limited u tillberha mill-osservanza tal-gudizzju ghar-

ragunijiet fuq indikati, tichad it-tieni eccezzjoni ta' Pamson Limited, tichad l-eccezzjonijiet kollha ta' Seliter Limited, tilqa' t-talbiet attrici fis-sens illi

1. Tiddikjara illi s-socjeta' konvenuta Seliter Limited hija responsabbli ghall-incident in kwestjoni u ghad-danni sofferti mill-attur;
2. Tillikwida d-danni sofferti mill-attur fis-somma ta' sebgha w ghoxrin elf, hames mija u tnejn u disghin Euro u erbgha w erbghin centezmu (**€27,592.44**);
3. Tikkundanna lis-socjeta' Seliter Limited thallas lill-attur is-somma ta' sebgha w ghoxrin elf, hames mija u tnejn u disghin Euro u erbgha w erbghin centezmu (**€27,592.44**);

Bl-ispejjez kontra is-socjeta' konvenuta Seliter Limited u bl-imghax li jibda jidekorri mid-data ta' din is-sentenza.

Moqrija.

Mhallef Jacqueline Padovani Grima LL.D. LL.M. (IMLI)

Lorraine Dalli

Deputat Registratur